

नगरपालिका/ नगरपंचायतीमध्ये पायाभूत
सुविधा प्रकल्प राबवताना ई-निविदा
प्रणाली राबविण्याबाबत....

महाराष्ट्र शासन
नगर विकास विभाग
शासन निर्णय क्र. नगरो-२०१६/प्र.क्र.३२८/नवि-३३
मंत्रालय, मुंबई- ४०० ०३२.
दिनांक :- ०४ ऑक्टोबर, २०१६

प्रस्तावना :-

राज्यातील विविध नगरपालिका/नगरपंचायती यांच्याकडून केंद्र योजना, राज्य योजना व जिल्हास्तर योजना यामधील पायाभूत सुविधा प्रकल्प राबवताना ई-निविदा कार्यपद्धतीचा अवलंब केला जातो. मात्र, निविदेत भाग घेण्यासाठी इच्छुक अर्जदारांनी संबंधित नगरपरिषदेकडे पूर्व नोंदणी करण्याची अट टाकण्यात येते. अशी नोंदणी करण्याबाबतची प्रक्रिया ही पारदर्शक नसते. त्यामुळे बऱ्याच इच्छुकांना या पूर्वनोंदणी अभावी सदर निविदेमध्ये भाग घेता येत नाही किंबहुना अशा स्थानिक पूर्वनोंदणीची अट टाकल्यामुळे ई-निविदा प्रणाली राबविण्याचा मुळ उद्देशच असफल होतो. त्यामुळे अशी अट टाकण्यास प्रतिबंध करण्याची बाब राज्यशासनाच्या विचाराधीन होती.

शासन निर्णय :-

केंद्रशासन किंवा राज्यशासनाच्या निधीतून केंद्रस्तर, राज्यस्तर किंवा जिल्हास्तर योजनेमधून निधी वितरण करण्यात येणाऱ्या पायाभूत सुविधा प्रकल्पाच्या ई-निविदा मागवताना त्यामध्ये अधिक पारदर्शकता येण्यासाठी व निकोप स्पर्धा होण्यासाठी खालील उपाययोजना करण्याचा शासनाने निर्णय घेतला आहे.

(अ) यापुढे अशा प्रकल्पांच्या/ कामांच्या ई निविदा प्रसिद्ध करताना त्या निविदेत सहभागी होण्यासाठी संबंधित नगरपरिषद/ नगरपंचायतीकडे पूर्वनोंदणी करण्याची व त्याबाबतचे प्रमाणपत्र निविदेसोबत सादर करण्याची अट संबंधित स्थानिक स्वराज्य संस्थांना अशा निविदेमध्ये समाविष्ट करता येणार नाही.

(ब) त्याऐवजी पाणी पुरवठा व मलनिःसारण प्रकल्पाच्या कामासाठी महाराष्ट्र जीवन प्राधिकरण/ एम.आय.डी.सी./सिडको किंवा भारतातील कोणत्याही शासकीय विभागाकडे नोंदणीकृत असल्याचे वैध प्रमाणपत्र सादर करणे पुरेसे राहिल. तसेच, रस्ते व इतर पायाभूत सुविधांकरिता राज्यशासनाचा सार्वजनिक बांधकाम विभाग किंवा भारतातील कोणत्याही शासकीय विभागाकडे पूर्व नोंदणीकृत असल्याचे वैध प्रमाणपत्र सादर करणे पुरेसे राहिल, अशी तरतूद समाविष्ट करण्यात यावी.

(क) याव्यतिरिक्त ज्या इच्छुकांकडे वरील (ब) येथील यंत्रणांकडील पूर्वनोंदणीचे वैध प्रमाणपत्र उपलब्ध नसेल त्यांना संबंधित नगर परिषदेने दिलेले पूर्व नोंदणी प्रमाणपत्र सादर करता येईल.

(ड) हा निर्णय सदर शासन निर्णय निर्गमित झाल्याच्या दिनांकापासून लागू होईल. उपरोक्त उल्लेखित प्रकल्प/कामांच्या यापूर्वीच प्रसिध्द केलेल्या व अद्याप अंतिम न झालेल्या ज्या निविदेमध्ये संबंधित नगरपरिषद/ नगरपंचायतीकडे पूर्वनोंदणी करण्याची व त्याबाबतचे प्रमाणपत्र सादर करण्याची तरतूद अंतर्भूत केलेली असेल अशा निविदांना शुध्दीपत्रक निर्गमित करून ही अशी अट वगळण्यात यावी.

दरम्यानच्या कालावधीत अशा निविदांना किमान सात दिवसांची मुदतवाढ देण्यात यावी. अशा मुदतवाढीस पारदर्शकपणे उचित प्रसिध्दी देखील देण्यात यावी.

(इ) कोणत्याही नगर परिषद/नगरपंचायतीने उपरोक्त आदेशांशी विसंगत उपविधी यापूर्वी केले असतील तर असे उपविधी या शासन निर्णयातील तरतूदींशी विसंगत असतील त्यापुरते अधिक्रमित करण्यात येत आहेत.

(ई) राज्यातील सर्व नगरपरिषदा / नगरपंचायती यांनी या आदेशातील सूचनांचे तंतोतंत पालन करावे. या सूचनांचे पालन न करणे ही गंभीर वित्तीय अनियमितता मानली जाईल व त्यासाठी संबंधित मुख्याधिकारी यांच्यावर जबाबदारी निश्चित करण्यात येईल.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६१००५१७५५१३०९२५ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने

(पां. जो. जाधव)
सह सचिव, महाराष्ट्र शासन

प्रत :-

१. मा. मुख्यमंत्री यांचे प्रधान सचिव
२. मा. मुख्यमंत्री यांचे सचिव
३. मा. राज्यमंत्री (नगर विकास) यांचे खाजगी सचिव
४. मा. मुख्य सचिव, मंत्रालय, मुंबई.
५. अपर मुख्य सचिव, वित्त विभाग मंत्रालय, मुंबई.
६. आयुक्त तथा संचालक, नगरपरिषद प्रशासन संचालनालय, वरली, मुंबई.
७. महालेखापाल कार्यालय, महाराष्ट्र १/२ मुंबई/नागपूर.
८. सर्व विभागीय आयुक्त
९. सर्व जिल्हाधिकारी
१०. मुख्याधिकारी, सर्व संबंधित नगरपरिषदा
१४. मुख्याधिकारी, सर्व संबंधित नगरपंचायती
१५. प्रधान सचिव, नगर विकास विभाग (१) यांचे स्वीय सहायक, मंत्रालय, मुंबई.
१७. प्रधान सचिव नगर विकास विभाग (२) यांचे स्वीय सहायक, मंत्रालय, मुंबई.
१८. निवडनस्ती, (नवि-३३).